



రక్షిత్రవం

ఇల్లింబల సరస్వతిదేవి

తెల్లవారురూమున-నాలుగవుతుండేమో-
సాకేతరామ్ కు మెలకువ వచ్చింది.
కొంతసేపు పక్కమీద అటూ ఇటూ
దొర్లాడు. మంచం చివరకు జరిగి దగ్గరగా
టీపాయిమీద ఉన్న అగ్గిపెట్టె అందుకొని
సిగరెట్ వెలిగించాడు. బెడ్రూమ్
లైటువెలుగులో తను ఊదిన పొగ
రింగురింగులుగ పైకి వెళ్ళి గాలిలో
కలిసిపోతోంది. ఆ వెలుగులో అతడు
తన చేతికున్న రేడియం డయల్
వాచి చూసుకున్నాడు.
అరగంటే గడిచింది. అంటే
నాలుగున్నరయిందన్నమాట.
“ఇప్పుడేం తొందరొచ్చిందిలే—
ఐదంటికి లేవచ్చు” అనుకుని మళ్ళీ
కన్ను మూయాలని ప్రయత్నించాడు.
నిద్రపట్టలేదు. కాని-అతడు లేవదలచు
కోలేదు.

బెడ్రూమ్ లైటువెలుగులో పక్కకు
తిరిగి చూశాడు. యశోద తలకింద
చెయ్యిపెట్టుకుని అటుపక్కకు తిరిగి
వడుకుని నిద్రపోతున్నది. “ఇవాళ
ఇంకా ఇలా నిద్రపోతోందేం?” అను
కున్నాడు.
రెండురోజులకిందట తన గదిలో
లైబ్రరీ అంతా సర్దుకుని, అట్టలు
చిరిగిన పుస్తకాలు తీసి విడిగా పెట్టు
కున్నాడు-వాటిని మంచి బైండర్ కిచ్చి
బైండ్ చేయించి బీరువాలో పెట్టాలని.
సాకేతరామ్ నెలనెలకు వప్పు ఉప్పు
సామాను కొన్నట్టుగా ఎంత ఇబ్బంది
వచ్చినా ఒక మంచి పుస్తకం కొని తన
పేరురాసుకుని బీరువాలో పెట్టుకుంటాడు.
అలా ఎప్పుడుకొన్న పుస్తకమో అది—
అట్టలు ఊడిపోయి కాగితాలు జారి
పొయ్యాయి. పైలు బల్లమీద వడేసి,

ఆ ఊడిపోయిన రెండు కాగితాలు
కుతూహలంతో చదివాడు. ఆ రెండూ
చదివిన తరువాత, వాటి తాలూకు
మిగిలిన కాగితాలు వెతికి చివరవరకూ
చదివాడు.
అదొక చిన్న కథ. జర్మనీ దేశంలోవి
ఒక పల్లెటూరి రైతు కథ. 85-70
సంవత్సరాల దంపతులు. వాళ్ళిద్దరూ
ఒకరినొకరు విడిచి ఉండలేరు. ఇద్దరూ
ఒక్కసారే టీ తాగుతారు. ఒక్కసారే
భోజనం చేస్తారు. ఎడతెగని కబుర్లు
చెప్పుకుంటూ సాయంత్రపు వేళల్లో
తోటల్లో తిరుగుతూ పనిచేస్తారు ఒకరికి
తలనొప్పివస్తే మరొకరు సహించలేరు.
ఇంటిపనులు ఇద్దరూ కలిసి చేసు
కుంటారు. ఒకరు పేపరు చదివితే
ఇంకోరు వింటారు. మాటవరసకయినా
తగవులాడుకోరు.

ఇంకా కథ ఇలా సాగిపోతున్నది. సాకేతరామ్ అక్కడితో ఆ కాగితాలు బైండు చేయాల్సిన పుస్తకాలలో పెట్టి, కుర్చీకి తల ఆనించి ఆలోచనలో పడ్డాడు. 65-70 సంవత్సరాల దంపతులు ఇంకా అలా ఒకరినొకరు అంటిపెట్టుకుని ఉంటారా? దంపతులకు పరస్పరా కర్షణలోనుంచి పుట్టినదే కదా ప్రేమ? శ్రీ పురుషుల పరస్పరాకర్షణ అంటే శారీరకమైన వాంఛాజనిత మేకదా! ఇంకా వాళ్ళిద్దరిమధ్య ఇటువంటి ఆకర్షణ ఉందని కథకుడు చెప్పబోతున్నాడా?

ఆ కాగితాలు మళ్ళీ చదివాడు. మొదట పరస్పరాకర్షణ-దానిలోనుంచి ప్రేమ - ఈ రెండిటికి తోడు స్నేహం కూడా ఉండాలని నిరూపిస్తున్నాడు రచయిత. జీవితంలో ఆకర్షణ వయసుకు సంబంధించింది. దానివల్ల జనించిన ప్రేమకూడా అంతే. వయసు పెరిగిన కొద్దీ ఆకర్షణ తగ్గవచ్చు. ప్రేమకూడా అంత గాఢంగా ఉండకపోవచ్చు. కాని స్నేహంకూడా వీటితోపాటు వృద్ధి అయితే ప్రేమ జీవితమంతా నిలుస్తుంది. ఇద్దరూ శారీరకమైన సంబంధం లేక పోయినా స్నేహంతో ప్రేమగా తోడూ నీడగా బ్రతుకుతారు. అది విడదీయరాని బంధమవుతుంది. ఇదీ రచయిత ఆ కథలో చెప్పింది.

ఇది నిజమా? అందరివట్ల ఇది సాధ్యమా?

మళ్ళీ అతడి దృష్టి యశోదమీదికి మళ్ళింది.

పదిహేనేళ్ళ పిల్లప్పుడు తను చదువుకుంటుండగా యశోద తమ ఇంట పాదంపెట్టింది. తన చదువు పూర్తి అయింది. ఉద్యోగంలో క్రమంగా డెప్యూటీ సెక్రటరీ రాంకుకు వచ్చాడు. సరిగ్గా పెళ్ళయి నిన్నటికి పాతిక సంవత్సరాలయింది. ఎందుకో అతడిని- నాలుగురోజులనాడు ఒక పార్టీకి వెళ్ళి

నప్పుడు అక్కడ కనిపించిన చీరె ఆకర్షించింది. యశోదకు అలాంటి చీరె కొనాలనిపించింది.

ఇంతకాలమయింది-యశోదకు తన చేతిమీదుగా ఒక చీరయినా కొనలేదని పించింది. ఎందుకో అతడికామాటే తోచలేదు. ఆఫీసునుంచి వస్తూ బనారస్ చీరెల షాపుకు వెళ్ళాడు. చీరెలు తీయించాడు. అన్ని రంగుల్లో అన్ని ధరల్లో చూపించిన చీరెలు చూశాడు. ఇంకా తీయిస్తున్నాడు. చూస్తున్నాడు.

ఏమి రంగు నప్పుతుంది యశోదకు? ఆలోచిస్తున్నాడు.

ఎంతకూ తెగదు ఆలోచన.

సహనంతో అతడు అడిగినకొద్దీ చీరెలు తీసి చూపిస్తున్నాడు వర్తకుడు.

“అమ్మగారు ఏ రంగులో ఉంటారు?” అడిగాడు తనేదయినా సలహా యిద్దామని.

“రంగా? యశోద ఏ రంగులో ఉంటుంది?” అతడి మనసులో ప్రశ్న బయలుదేరింది. ఇరవై ఏళ్ళకే నలుగురు బిడ్డల్నికన్న యశోద - పౌయ్యిదగ్గర మగ్గిమగ్గి పదిమందిగల నమస్తికుటుంబానికి వండి వడ్డించిన యశోద-ఎండనక వాననక వచ్చిపోయేవారికి నడుము వంగేటట్లు అతిథిమర్యాదలుచేసిన యశోద ఇప్పుడే రంగులో ఉంది?

అతడు మొదటి రాత్రే ఆమెను పరీక్షగా చూశాడు.

ఆ తరువాత :

ఆమె ముఖం సరిగ్గా చూడటానికే తీరికలేకపోయింది.

“నిజంగా తీరికలేకనేనా?” మనసు విలదీసింది.

‘ఆమె ముఖంలోకి చూసి ఎప్పుడయినా పలకరించావా? ఆమె నవ్వు తున్నప్పుడు ఆ ముఖం ఎలా ఉంటుందో చూశావా? ఆమెకు సన్నిహితుడిగా స్నేహితుడిగా ఎప్పుడయినా పలకరించావా?’

అతడిలో ఒణుకు సన్నగా ప్రారంభమయింది.

“ఏం అయ్యగారూ? ఏ రంగు? ఏ రకపుటం చూ?” జ్ఞాపకంచేశాడు వర్తకుడు మళ్ళీ.

తల గోక్కున్నాడు సాకేతరామ్. ఇంత బర్బుపెట్టి, మోజువడి, కొని యింటికిపోతే యశోద ఒంటిరంగు కదినప్పకపోతే? అంతా వృధా-వృధా.

కళ్ళజోడు తీసి తుడిచి మళ్ళీ పెట్టుకున్నాడు.

వర్తకుడికి సహనం చచ్చిపోతోంది. అయినా సాకేతరామ్ ముఖంలోకి నిదానంగా చూస్తున్నాడు.

“అయ్యగారూ! ఏ రంగు కలవాళ్ళ కయినా ఈ లేత నీలరంగుమీద మజంతారంగు గళ్ళు-ఈ జరీచక్రాల అంచు చాలా బాగుంటుంది. ఐదువందల ఏభయి రూపాయలు. మీకో పాతిక తగ్గించి ఇస్తాను, తీసుకెళ్ళండి. ఈ చీరె అమ్మగారికి తప్పకుండా నచ్చుతుంది” బలవంతం చేసి ప్యాక్ చేసి చేతిలో పెట్టాడు. ఇంటికి రాగానే తన మంచమీద తలవైపుగా పక్కకింద పెట్టాడు. మళ్ళీ దాని ధ్యాసలేదు అతడికి.

“కాఫీ తీసుకోండి” పొగలుగక్కే కాఫీ కప్పుతో యశోద నిలబడ్డది ఎదురుగా.

ఎప్పుడు లేచివెళ్ళిందో యశోద? ఆరోజు శుక్రవారం కాబోలు. తలంటు కున్నట్టుంది. జారుముడి వేసుకుని నాగ మల్లెలు సుతారంగా ముడికి కుడివైపున రెండు పెట్టింది. దోసగింజ బొట్టు పెట్టుకుంది. ఐదున్నరకల్లా ముఖమీద ముంగురులు సవరించుకుంటూ తనకు బెడ్ కాఫీకి వేళయిందని మేడమీదికి తీసుకువచ్చింది. తను నిద్రపోతున్నాడనుకుంది కాబోలు లేపింది.

ఆ లేవటం ఎట్లా లేపిందని?

గడ్డం దగ్గర్నుంచి పెదవులూ ముక్ఖూ

యువ దీపావళి ప్రత్యేక సంచిక

మీదుగా ఫాలభాగంవరకూ తర్జునితో
తాకితాకకుండా గీతగీసింది.

చటుక్కున కళ్ళు తెరిచాడు.

పాతికేళ్ళ సహధర్మచారిణి, నలుగురు
పిల్లల తల్లి, సర్వకాల సర్వావస్థలలోనూ
తన కళ్ళముందర మెదిలిన యశోదను
'దివినుండి భువికి దిగివచ్చిన దేవతవా
నీవు? ఎవరు నీవు? ఇంత ప్రశాంతతను
ఈ గదిలోకి తీసుకువచ్చావు. నీ
సౌందర్యంతో ఈ గదంతా వెలుగులు
జిమ్ముతున్నాయి.'

ఈ మాటలు అనాలని అతడి నోటి
వరకూ వచ్చాయి. కాని అవి అతడి పెదవి
దాటలేకపోయాయి.

అయినా వాటి ప్రభావం ఎక్కడికి
పోతుంది.

ముఖం ప్రపుల్లమయింది.

పట్టలేని ఆవేశంతో పొగలుగక్కే
కాఫీకప్పు నందుకొని టీపాయిమీద
పెట్టాడు.

అతడికి ఆమెతో ఏదేదో చెప్పాలని
గుండెను విప్పి ఆమె ఎదుట పరచాలని
ఆరాటంగా ఉంది.

'శుక్రవారం ఉషస్సులో తలలో
పూలు ముడుచుకుని వచ్చావు. నీవు
తెచ్చిన బెడ్ కాఫీ నేనొక్కడినే ఎట్లా
తాగుతాను? ఫిస్టీ ఫిస్టీ' అని పక్కకున్న
గ్లాసులోకి, ఆమెకు తన కప్పులో కాఫీ
ఓంపాలన్న ఉబలాటం, అంతేకాదు
తనచేతులతో తాగించాలనికూడా, కానీ
అలాంటివేవీ జరగలేదు.

"నీవుకూడా తీసుకో." అన్నాడు
బలవంతంగా వచ్చినట్టున్న దా మాట.

"నా కాఫీ కింద ఉన్నది. కిందికి
వెళ్తారేండి!" అంది యశోద-ఆ చిన్న
ఆ ఒక్కమాటకే ఆశ్చర్యపోతూ.

"కాదు. నీవిక్కడే కాఫీ తాగాలి—
నా ముందరే." ఈ మాట ఎట్లా అన్నాడో
అతడికే తెలియదు.

"ఎట్లా మరి? అయితే కిందికి వెళ్ళి

యువ దీపావళి ప్రత్యేక సంచిక



భలే! కౌత్తరకుం బాంబులు
వుండి!! బెక్కుపెదరకుండానా
షేఆవోయింది!!

అరుణాభి షేట్ల మామండి.....

తెచ్చుకుంటా" నుండండి. ఈ లోపల
మీరు తీసుకోండి. చల్లారిపోతుంది."

"అలా కాదు. ఈ కాఫీ ఇద్దరం
పంచుకుందాం." ఆమెకు చిన్న గ్లాసులో
పోసి చేతికిచ్చాడు.

ఇటువంటి సరాగాలన్నీ యశోదకు
తెలియవు అని అనుకోవటానికి వీలు
లేదు. కాని - అనుభవంలో లేవు కనుక
బిత్తరపోయి చూస్తోంది.

తరువాత బెట్టు కొంత తగ్గింది. "నీ
కేం తెచ్చానో చెప్పుకో?" అంటూ తల
వైపున దిండుకింద ఉన్న ప్యాకెట్టు
తీసి ఆమె చేతికిచ్చాడు.

ఆమె నవ్వుతూ ప్యాకెట్ చేతిలోకి
తీసుకుని విప్పి చూసి, సంభ్రమంతో
"ఎంత బాగుంది చీరె? నాకు ఇటువంటి
చీరె కావాలని మీ కెట్లా తోచింది?"
వంటిమాటలు అని, చీరె మడత
విప్పి, కొంగు భుజిమ్మీద వేసుకొని,
రెండడుగులు నడిచి చూసి, పరుగెత్తు
కొని వెళ్ళి, కట్టుకుని మురిపిస్తూ వస్తుం
దనుకున్నాడు.

కాని ఆ ప్యాకెట్టు చేతబట్టుకుని
అతడి ముఖంలోకి చూస్తోంది యశోద.

"యశోదా! ఇంతకాలానికి నీ కో
చీరె కొన్నాను. కట్టుకుని చూపించవూ?"

అతడి కళ్ళలో అభ్యర్థనలాంటి భావం
మెరిసింది.

యశోద నిలబడిపోయింది. పొద్దున్నే
బోలెడు పని తన కోసం ఎదురు
చూస్తోంది. ఇప్పుడీ చీరె ఏమిటి? కట్టు
కుని వచ్చి తనకు చూపటమేమిటి?
చిన్నపిల్లల చేష్టలు. ఎవరు విన్నా నవ్వి
పోతారు.

"యశూ, ప్లీజ్ కట్టుకురా."

'యశూ! ఆ పిలువేమిటి? తన
గుండెలో అదింత సంచలనం కలిగించట
మేమిటి?'

ఆమె అతడిని కొత్త పెళ్ళికొడుకును
చూసినట్టు చూస్తోంది.

అతడి కళ్ళు మామూలుగా లేవు. ఆ
చూపులను తనెప్పుడయినా చూసిందా?
సమ్మోహనాస్త్రతుల్యంగా ఉందే?
మంత్రముగ్ధుని చేస్తున్నదేమిటి?
మొదటిరోజయినా అట్లా చూశాడా?

ఆమెకూ అర్థంకావటం లేదీ కొత్త
గొడవ.

అయినా ఆ చూపులను ఎదుర్కో
లేక చీరె మడతలు విప్పి పక్కగది
లోకి వెళ్ళి, కట్టుకుని ఎదురుగా వచ్చి
నిలబడ్డది బొమ్మలా.

ఆమె నతడు కళ్ళారా చూశాడు.

అతడి చూపులు వింత వింతగా ఉన్నాయి. తన నెప్పుడూ చూడనట్టుగా పంభ్రమంతో అప్పుడే చూస్తున్నట్టుగా ఉన్నా యా చూపులు.

అతడి ఎదలో ఉత్తంగతరంగాలు ఎగినెగిసి పడుతూ నురుగులు గక్కుతూ ఒడ్డుకు పరుగులు తీస్తున్నాయి.

యశోద రంగు ఇదా ?

యశోద లావెక్కలేదా ?

సన్నగా రివటలా అట్లాగే ఉన్నదా ?

ఆమెకు చీరె కట్టుకోవటంలో ఇంత నేర్పు ఉందా ? ఎట్లా కట్టింది!

“యశూ” మంచంమ్మీదినుంచి లేచి వచ్చాడు. తమి పట్టలేక ఆమెను గుండెకు హత్తుకున్నాడు.

ఆమె ఉక్కిరిబిక్కిరి అయి, నవోధలా గదిలోనుంచి కిందికి పరుగులు తీసింది.

అతడు స్నానంచేసి డ్రెస్ చేసుకుని కిందికి దిగివచ్చేసరికి, బల్లమీద కాఫీ, టిఫిన్ రెడీగా ఉంది. ఈగలు వాలకుండా నెట్ వాటిమీద పెట్టింది. వంటింట్లో పనిచేసుకుంటూ అతడికోసం ఎదురుచూస్తోంది యశోద.

తిన్నగా వంటయింట్లోకి వచ్చాడు సాకేతరామ్.

రెండురోజుల క్రిందట వర్షం పడి నట్టుంది. భూమిని పగలగొట్టుకుని పచ్చిక బయటికి తొంగిచూస్తోంది. వంట యింటి కిటికీలోనుంచి ఆమె ఆ వింత శోభనే తిరికిస్తోంది. నలభై ఏళ్ళకి పులకరింత ఏమిటి తనకూ? అతడు యశూ అనగానే నునుసిగ్గుల పెళ్ళి కూతురైందేమిటి? తన బిడ్డలు పెద్ద వాళ్ళై దూరాన ఉన్నారుగాని ఇంట్లోనే ఉంటే వాళ్ళేమనుకుంటారు? ఈయన ఇలా చిన్నపిల్ల వాడై పోతున్నాడేమిటి? నవ్వుకుంది.

అతడామె భుజాలు పట్టుకుని తన వైపుకు తిప్పుకుంటూ “రెండో ప్లేటేడి?” అన్నాడు.

ఆ స్వరంలో ఏదో మధురమైన భావన-దానికి జవాబుగా ఆమె హృదయం స్పందిస్తోంది.

పదహారేళ్ళ కన్యలా సిగ్గుతో కళ్ళు దించుకుంటూ రెండవ పళ్ళెం బల్లమీద పెట్టింది. అతడు ఆమెకు కాఫీ కప్పు మంచినీళ్ళూ అమర్చాడు.

ఆమెను రమ్మని కళ్ళతో పిలుస్తున్నాడు. ఆమెకు ఏమిటోగా ఉంది. అతడు చెయ్యిపట్టుకుని లాగుతుంటే తాను సిగ్గుల పెళ్ళికూతురులా అతడి వెంట వెళ్ళింది.

“మాట్లాడకుండా తింటావేం? నోరు లేదా?” అన్నాడు కళ్ళు మరింత మరింత మెరిసేటట్టుగా చూస్తూ.

“ఏం మాట్లాడను? మీరు మాట్లాడండి.” తల వంచుకుంది.

“ఇప్పుడు తలవంచుకుంటావేం? ఆ కాలం గడిచిపోయింది.” ఆమెను ఓర గంట చూశాడు.

ఆమె పెదవులమీదికొక వింత నవ్వు జారింది. “గడచిపోయిందని తెలుసు. ఇప్పుడేం చెయ్యాలో తెలియటంలేదు.” కళ్ళల్లో కొంకెతనం.

ఆ మాటలకు అతడి గుండెలో నన్నటి మంట బయలుదేరింది. తనలో తను చీ చీ అనుకున్నాడు. ఇన్నేళ్లు తనెట్లా గడిపాడు? మనిషిగానేనా?

ఈ కొత్త ఉమ్మరంలోనుంచి బయట పడాలని ఆమె, “మీకు తైమవుతున్నది. కాఫీ చల్లారిపోతున్నది.” తొందర చేసింది.

“యశూ, నే నివాళి సెలవుపెట్టాను. కిద్వాయ్ గార్డెన్సులో కాటేజి బుక్ చేశాను. దారిలో టిఫిన్ కార్యయరు నింపించుకుని పెద్ద ప్లాస్కులో కాఫీ పోయించుకుని వెళ్ళాము. నీవు ఈ చీరె తోచే బయలుదేరాలి. తొమ్మిదింటికి ప్రయాణం,” అన్నాడు ఆమె భుజం తడుతూ.

ఆమె శరీరం జలదరించింది. ఇప్పుడీ

ప్రోగ్రాం ఏమిటి? తీర్థయాత్రలు చేసే వయసులో? కాని - ఈ మాట వైకన లేక “మీ తోటి ఉద్యోగులు వాళ్ళ తార్య లతో వస్తున్నారా?” అంది. అంతటితో ఆపక “నే నింట్లో పనులు చూసుకుంటా రెండి,” అంది.

“సరి సరి. నీవు రాకపోతే ఇదంతా ఎందుకు? ఇదంతా మనకోసం.... మనిద్దరి కోసం” ఆమె గడ్డం విమిరాడు.

యశోద ఐదునిమిషాలలో ఇల్లంతా సర్దింది. అతడు తాళాలు వేశాడు. ఇద్దరూ మారిస్ మైనర్ లో బయలు దేరారు. ఆ కారు ఎంత సాతదో కాని ఆ రోజున ఎక్కువ పేచీ పెట్టకుండా స్టార్ యింది. హోటల్ మీదుగా కిద్వాయ్ గార్డెన్సుకు పరుగుతీసింది.

“మీలాగే ఈ కారుక్కుడా కొత్త ఉత్సాహం వుట్టుకొచ్చింది. రోజూలాగ లేదు,” అంది యశోద.

ఏమిటనుకున్నావు మరి? అన్నట్టు చూశాడు.

కారు ఆగగానే సామాను లోపల పెట్టి ఇద్దరూ తోట చూడటానికి బయలు దేరారు.

రంగు రంగుల పూలతోటలు, వాటి మధ్య గలగల పారే చిన్న పిల్ల కాలవలూ. వాటి మధ్య సన్నటి సిమెంటు బ్రిడ్జి లాంటి కాలిబాటలూ - నీటిమీదినుంచి వీచే చల్లటి గాలి పలకరిస్తుంటే - ఆ చల్లటి వాతావరణంలో ఒళ్ళు పరవ శిస్తుంటే - నీళ్ళల్లో ఇటూ అటూ చూస్తూ నడుస్తుంటే పడిపోతామేమోనన్న భయంతో ఒకరిచేతు లొకరు పట్టుకుంటూ వాయారంగా తోటంతా నడిచారు ముసి ముసినవ్వులతో. గట్టుమీదికి వచ్చి చూస్తే కొండ కోనలలోనుండి ఉరవడితో వస్తున్నట్టుగా వైనుంచి నీటిధారలు హోరున చప్పుడుచేస్తూ కిందికి దూకి పిల్ల కాలవలోకి పరుగులు తీస్తున్నాయి.

చిన్నపిల్లలమాదిరిగా ఇద్దరికీ ఎంతో

యువ దీపావళి ప్రత్యేక సంచిక

సంభ్రమం కలిగింది. ఎంతో ఆనందం.ఎంతో పరవశం... పులకరింతులు - జలదరింపులు.

వాళ్ళిద్దరూ ఇంత సున్నితంగా ఈ పాతికేళ్ళ జీవితంలో మెలగలేదు. కొత్త దనం-బిడియం - జంకు మొదలై నవన్నీ ఒక్కొక్కటి జారిపోతున్నాయి. తోటంతా నడిచారు.

తోటలో ఒకపక్క జనం గుమిగూడి ఉన్నారు. ఒకరినొకరు తోసుకుంటున్నారు. ఏదో పిక్చర్ షూటింగని చెప్పుకుంటున్నారు. చూడాలని జనం ఆత్రపడుతున్నారు.

అంతలో అక్కడికి ప్రేమికుల జంట వచ్చింది.

అక్కడ మూడు మెట్లున్నాయి. నాయకుడు వెనకనుంచి వస్తుంటే నాయకి అతడికి అందకుండా గబగబా మూడు మెట్లెక్కి పూలచెట్ల పక్కగా పరుగెత్తి దాన్ను చెయ్యాలి. నాయకుడు ఆమెను అందుకోలేనట్టుగా స్పీడు తగ్గించి పరుగెత్తాలి. కొంతసేపయిన తరువాత నాయకి దొరికిపోతుంది. వాళ్ళిద్దరి నటనా సంభాషణలూ వినడంకోసం, వాళ్ళ సాన్నిహిత్యం చూడటంకోసం ప్రజలు విరగబడిపోతున్నారు.

ప్రేమికుల జంట ప్రేమ అసహజంగా వికారంగా ఉంది. ఇద్దరూ వాళ్ళను చూసి నవ్వుకున్నారు. అప్పటికి ఒంటి గంటయింది. ఇద్దరూ కాచేజిలోకి వచ్చారు. ఆమె లోపలికి వెళ్ళి కాళ్ళు చేతులూ కడుక్కుని వచ్చేటంతలో అతడు కూడా లోనుంచి నీళ్ళు తీసుకుని చేతులు కడుక్కుని భోజనసామగ్రి అంతా పళ్ళెలు పెట్టి వడ్డించాడు. ఆమె కోసం ఎదురుచూస్తున్నాడు.

'ఇదేమిటి? ఈ పని కూడా వచ్చా మీకు?' అనుకుంటూ వచ్చి కూర్చుంది యశోద.

సిగ్గుపడిపోయాడు సాకేతరామ్-ఇంత వరకూ తను చేయించుకున్నందుకు.



అలాగ అతడు ప్రతిరోజూ ఏదో ఒక విషయంలో సిగ్గుపడిపోతూనే ఉన్నాడు. తల క్రుంగిపోతూనే ఉంది

ఒకసారి నెలపుపెట్టినాలుగురోజులు తిరుపతి వెళ్ళారు. అది నవంబరు నెల. కొండమీద చలి జాగా ఉంది. తెల్లవారు రూముకు చలి కొంచెమెక్కువకాగానే దుప్పట్లు కప్పుతున్నారు కాచేజిలో జనం.

అప్పుడే మెలకువ వచ్చిన యశోద పక్కమీదనుంచి లేచి, గ్లాసెడు మంచి నీళ్ళు త్రాగి, తిరిగి పడుకోబోతూ, ఆ సన్నటి దీపపు వెలుగులో సాకేత రామ్ను ఓరగంట చూసింది.

నలుపుకంటే తెలుపే ఎక్కువగా ఉన్న తలవెంట్రుకలు చెదరిపోయి ఉన్నాయి. బిక్కపలచగా ఉంటాడు కనుక వయసు ముఖమీద కొట్టవచ్చి నట్టుగా లేదు. ఆరోగ్యం కాపాడు కోవాలని సాయంత్రపు వేళల్లో ఒక

మైలు దూరం నడుస్తాడు. ఆహారంలో మార్పు చెయ్యాలని రాత్రిపూట చపాతి తింటున్నాడు

చల్లటిగాలి రివ్వున వచ్చి చెంప మీద కొట్టనట్లయింది. యశోద దిగ్గున లేచి కాళ్ళదగ్గరగా మడత చేసిన శాలువ తీసి అతడికి కప్పింది.

దూరాన ఐదుగంటలు కొట్టినట్లు అని పించింది. అది గంటలు కొట్టడం కాదు. జననందడి. కొందరు అప్పుడే సుప్రభాతం వినటానికి వెళ్ళారు. కొందరు వెళ్తున్నారు.

యశోద గబగబా లేచి పళ్ళు తోముకుని స్నానంచేసి ఆయనకు ఐదున్నరకే కాఫీ తాగే అలవాటు కదా అని ఊరినుంచి తెచ్చిన స్ట్రామీద నీళ్ళు కాచి కాఫీ డికాక్షను చేసింది. శాలువ కప్పుకుని వాకిటి ముందర పాలకోసం కూర్చుంది.

సాకేతరామ్ లేచాడు. స్నానం చేశాడు. ఇంత కాలంనుంచీ తనకు వేకువజామున లేచి వేడి వేడి కాఫీ ఇచ్చిన యశోదకు తెల్లవారకుండానే కాఫీ తీసుకువచ్చామని పెరటి దారిన ప్లాస్కు తీసుకుని హోటల్లో చేస్తూ చేస్తూన్న కాఫీని ప్లాస్కునిండా నింపి తీసుకువచ్చాడు.

అప్పటికి యశోద వాకిట్లోకి వచ్చిన పాలు కొని కాఫీ కలిపి అతడి కోసం ఎదురుచూస్తోంది.

“మీకు బెడ్ కాఫీ తాగే అలవాటు కదా అని, పాలు కొని కాఫీ చేశాను. ఎక్కడికి వెళ్లారు?” అడిగింది యశోద, అతడి చేతిలో ఉన్న ప్లాస్కు చూడకుండానే.

“నీకూ కాఫీ వేళేగా? అందుకని ప్లాస్కులో కాఫీపోయింతుకు వచ్చాను” అన్నాడు ప్లాస్కు ఆమె చేతికిస్తూ.

కాఫీ తాగుతూ సాకేతరామ్ సింహావలోకనం చేసుకుంటున్నాడు ‘ప్రేమలో స్నేహం ఎన్నిపాళ్ళు కలిసింది?’

మళ్ళీ అనుకుంటాడు సమాధానంగా ‘85-70 సంవత్సరాలకు ఇంకా చాలా టైముందిగా? అంతవరకూ పరిస్థితి మెరుగవుతుంది. నేను ఇంప్రూవ్ అవుతాను” అని.

‘పిల్లలకు రెక్కలు వచ్చాయి. దూరాన ఉన్నారు. ఇప్పుడు తామిద్దరే మిగిలారు. రజతోత్సవం తరువాతనైనా నిజమైన జీవితంలో ప్రవేశించాలి. ఇద్దరూ మరింత సన్నిహితం కావాలి. ప్రేమలో నుంచి పుట్టే స్నేహాన్ని వృద్ధిచేయాలి. ఎంతయినా యశోద ఆడది. బిడియపడుతుంది. తనే ముందడుగు వెయ్యాలి. యశోద చెయ్యి పట్టుకుని జీవితంలో సాగిపోవాలి’ అనుకుంటాడు.

సాకేతరామ్ సర్వీసు అయిపో వచ్చింది. తరువాత ఎక్కడ ఉండాలన్న

ఆలోచన వస్తోందతవికి. ఇప్పుడు ఈ ఉన్నయింట్లో ఏవో మామూలు సౌకర్యాలే గాని ఆధునిక సౌకర్యాలేమీ లేవు. సమిష్టి కుటుంబంలో ఉండగా యశోద బావిదగ్గర అంటున్న తోమేది. ఆ బావికి ఇంటికి మధ్య ఎంతో దూరం ఉండేది. అంటుతోమి పెద్ద బుట్టలో పెట్టుకుని రెండుసార్లు తిరిగేది. బట్టలూ అంతే. ఈ బట్టలన్నీ గంపలో పెట్టుకుని ఒక బకెటు ఒక సబ్బు బిళ్ళ తీసుకు వెళ్ళేది. అన్నం తినగానే ఈ బట్టలన్నీ ఉతికి ఎండిపోకముందు ఆరవేసేది. ఇంటికి కావలసిన నీళ్ళన్నీ తోడిపోసేది.

ఒక్కతే ఇంత పని జేసేది.

అప్పుడు తనకేమనిపించలేదు. కాని ఇప్పుడు యశోదకు అటువంటి కష్టాలు కలిగించలేదు. సాధ్యమైనన్ని సౌకర్యాలు ఆమెకు అనుకూలమైనట్టుగా కలిగించ వలసిందే. ఎప్పుడో రామానాయుడు పేటలో అర ఎకరం స్థలంలో ఒక పెద్ద పెంకుటిల్లు-చుట్టూ వరకుచెట్లూ ఉన్నది వేలంలో చవుకగా కొన్నాడు. ఆ యిల్లు బాగుచేయించి అద్దెకిచ్చాడు. ఇప్పుడతడి కాషీరు నచ్చలేదు. తన కొడుకులు పెద్దవాళ్ళయ్యారు. వాళ్ళకూ జీతాలూ బాగానే ఉన్నాయి. ఇప్పుడెవరూ తన మీద ఆధారపడినవారు లేరు. బాగా ఆలోచించి రెండురోజులు శెలవు తీసుకుని అక్కడికి వెళ్ళి ఆ యిల్లు అమ్ముతానని అందరికీ ధర కూడా చెప్పాడు. కొనదలచిన వాళ్ళను తన దగ్గరికి రమ్మన్నాడు.

ఆ యిల్లు ఆ ఊరికి ఘనమైనది. వెంటనే నలుగురు వచ్చారు. పోటీల మీద ఇల్లు మరో పదివేలకు అధికంగా అమ్ముడుపోయింది.

సాకేతరామ్ బంజారాహాయికు దగ్గరగా ఒక చిన్న యింటికి సరిపడా స్థలం కొని చిన్న యిల్లు కట్టాడు. యశోదకూ తనకూ వృద్ధాప్యంలో ఏ విధమైన

కష్టమూ కలగకుండా సకల సదుపాయాలూ చేశాడు. నీళ్ళగడీ వంట యిల్లూ అత్యంతాధునికంగా కట్టాడు. వేడి నీళ్ళకు గీజరు పెట్టాడు. వంట యింట్లో కూడా ఒక చిన్నది పెట్టాడు. వంగక్కర లేకుండా అన్ని సదుపాయాలూ చేశాడు. ఇంటి వెనకాల చిన్న చిన్న చెట్లపాదులూ టాంకులో నుంచి వాటికి కాలువలూ ఏర్పాటు చేశాడు. ముందు ఇంటికి అందాన్నిచ్చే పూలచెట్లూ వాటికి నీటి వసతులూ చేశాడు. ఒక పక్కగా ఒక చిన్న పచ్చిక లాను వేశాడు.

ఇల్లు చిన్నదయినా అలంకారాలు ఎక్కువగా చేశాడు పెద్దతనానికి పరిసరాలన్నీ కంటికింపుగా సంతోషం కలిగించాలని తపన.

గృహప్రవేశానికి కొడుకులంతా వచ్చారు. కూతురు వచ్చింది. కొత్త యిల్లు చూసి కొడుకులకు మనసులో ముల్లు గుచ్చినట్లయింది.

నాలుగు రోజులయింది. తల్లి తండ్రి కలిసి ఇంటి పనులన్నీ చేస్తున్నారు. తల్లి చేసిన కాఫీ తండ్రి పిల్లలను పిలిచి ఇస్తున్నాడు. మధ్యాహ్నం వాళ్ళు పడుకుని లేచేటప్పటికి బట్టలుతికి ఎండ వేస్తున్నారు. రిచైరయిన తరువాత సాకేతరామ్ పెరట్లో కాసిన కూరలు కోసుకువచ్చి తరిగి పెడుతున్నాడు.

ఇద్దరూ ఏవేవో సంఘటనలు జ్ఞాపకానికి తెచ్చుకుంటూ మాట్లాడి నవ్వుకుంటారు. చిన్ననాటి సంగతులన్నీ నెమరుకు తెచ్చుకుంటారు మురిపెంగా.

ఆ నాటి నవ్వులలో ముఖ్యమైనది కూరలు తెచ్చేటప్పుడు కొత్తిమిరి కరేపాకు కడిగి తీసుకురాలేదని. నేను తెస్తానంటే నేను తెస్తానని పోటీలుపడి పరుగులు తీశారు పెరట్లోకి.

వాళ్ళిద్దరినీ చూసిన కొడుకులు “వాళ్ళ గోలే వాళ్ళది గాని అంతంత

దూరాలనుంచి వచ్చిన మా సంగతులేమీ అడగరేం అమ్మా నాన్నా! అనుకోవటం మొదలుపెట్టారు. వాళ్ళ న వ్యు లు, కబుర్లు కొంచెం వెగటుగా తోచాయి.

“నాన్నా! ఇల్లు ఇంత చిన్నది కట్టా వేమిటి? మీ యిద్దరికి తప్ప మూడో మనిషి వస్తే ఇబ్బందే” అన్నాడు పెద్ద కొడుకు.

“అవునురా! మాకూ పెద్దతనం వస్తోందా? ఎక్కువ కష్టపడకుండా ఇంటిపనులు జరిగేటట్టుగా ఆధునిక సౌకర్యాలన్నీ పెట్టించాను. వృద్ధాప్యంలో సుఖంగా హాయిగా బ్రతక్కుండా ఏం కర్మ మొచ్చిందని, వీలైనన్ని సదుపాయాలు పెట్టించాను. చూడు అక్కడ రికార్డు ప్లేయరు. దాని పక్కన రేడియో - చిన్న టి.వి. అన్నీ గోడల్లోనే అమర్చాను. ఇద్దరం కబుర్లు చెప్పుకుంటూ చెరోక పని చేసుకుంటూ ఉంటే మాకు రోజులు ఆనందంగా ఇట్టే గడుస్తాయి,” అన్నాడు.

గది గదికి ఉన్న ఫాన్లనూ మొబైల్ ఫోన్ రింగునూ చూసి, “నాన్నా ఆ యిల్లమ్మిన దబ్బంతా ఈ చిన్న ఇంటి మీద ఖర్చుచేశావన్న మాట.” అన్నాడు కాస్త బాధగా.

“అవునురా. సుఖపడాల్సింది ముసలి తనంలో” అన్నాడు సాకేతరామ్ మామూలుగా.

వచ్చినప్పటినుంచి తన పురిటికి అత్తగారిని రమ్మనమని అడగాంచి మూడో కోడలు ప్లాను వేస్తున్నది. బోజనాల వేళ అడగనే అడిగింది.

జవాబు చెప్పటానికి కొంతసేపు

ఆలోచించింది యశోద. తన ప్రాణ స్నేహితుణ్ణి విడిచి ఇప్పుడు తానెక్కడికీ వెళ్ళలేదు. తోడూ నీడగా బ్రతుకుతున్న ఇద్దరూ విడి విడిగా పదిరోజులయినా ఉండలేరు. కాని ఈ మాట అనలేక పోతోంది.

“ఒరే అబ్బాయి! యశోద ఇంత కాలం చాకిరీ చేసి చేసి అలసిపోయిందిరా. ఇంక ఆమెను కష్టపెట్టటం నా కిష్టం లేదు. ఎలాగో మీరే సర్దుకోండి,” అన్నాడు సాకేతరామ్. అతడి మనసులో అప్పుడే ఆవేదన ప్రారంభమైంది యశోద ఎక్కడ ఒప్పుకుంటుందోనవి.

“అయితే మాకు మీ ఆశ లేదన్న మాట. చూడండి ఎంతమంది అత్తగార్లు కోడళ్ళకు పురుళ్లు పోస్తున్నారో?” అన్నాడు కినుకతో.

“ఈ ఆశే కాదురా. ఎటువంటి ఆశ లేదు ఆ పాత ఇల్లు ఉంటే నలుగురం ఇళ్లు కట్టుకునేవాళ్ళం కదా. అలా కాకుండా అంత ఇల్లా అంత దొడ్డి అమ్మేసి ఈ చిన్న యిల్లు కట్టి ఆధునిక సౌకర్యాలంటూ బోలెడు డబ్బు తగల బెట్టాడు. పెన్నను డబ్బు నెల నెలా వాడుకుంటారు. గ్రాట్యుయిటీ విలాస యాత్రలకు ఖర్చుపెట్టుకుంటారు,” అన్నాడు తండ్రి వంక చూడకుండా పెద్దకొడుకు.

“నాన్నా ఇంకా కారు అమ్మలేదేం? అసలు నడుస్తోందా? ఎందుకదీ అమ్మి పారేయక?” అన్నాడు రెండోకొడుకు.

“మాకు తిరగటానికి అది చాలేరా? అమ్మకు కాళ్ళు నొప్పులు. సాయంత్రం వేళల్లో అలా బైటికి కాస్త కులాసాగా

వెళ్ళాలంటే కారు-వీదో ఒకటి చేతిలో ఉండాలి” అన్నాడు సాకేతరామ్.

“నాన్నా అమ్మా కొత్త యువజంటగా తయారయ్యారు. ఇద్దరిలో స్వార్థం బాగా పేరుకుపోయింది. మన సంగతి పట్టించు కునేలా లేదు. మనమే వాళ్ళదగ్గరికిముసలి వాళ్ళంగా ఉన్నాము” అన్నది కూతురు కొంచెం వెక్కిరింపుగా.

“అసలు ఇద్దరూ ఇక్కడ వేరే కాపురం ఎందుకు?”

“ఇది స్వార్థమూ కాదు. మేమిద్దరం తిరిగి చిన్నవాళ్ళమవటమూకాదు. యశోద మీకు తల్లీకాని-మీరు పెద్దవాళ్ళయిన తరువాత మీమీ సంసారాలు నిర్వహించు కుంటారు. యశోద కష్టసుఖాలు గమనించే వ్యవధానం ఉండదు. ఇక నా సంగతి. యశోద నా జీవిత సహచరి. నాకు తోడు-నీడ. నా ప్రాణస్నేహితు రాలు. యావనం దిగజారినా గుండెలోని అనురాగం స్నేహం తగ్గనవసరంలేదు. ముసలివాళ్ళు ఎక్కడో అక్కడ పడి ఉండాలనీ-ఏమూలనో కాలక్షేపం చెయ్యాలనీ అనుకోవటం పొరపాటు. వయసు పెరిగి వంట్లో బలం తగ్గినకొద్దీ ఎక్కువ సంతోషంగానూ ఉల్లాసంగానూ ఉండటానికి తగిన పరిస్థితులు కల్పించుకుని ఉంటే జీవితం హాయిగా గడిచిపోతుంది. మనసును ఉల్లాసపరిచే పరిస్థితులు లేకపోతే మృత్యువు మీది మీదికి వచ్చి నట్టుంటుంది. ఏడుపుముఖాలు వడతాయి. అంతేగావి మీరు మరోవిధంగా అనుకో కండి. ఇలాగే ప్రతియేడూ వచ్చి మమ్మల్ని చూసిపోతూ ఉండండి” గుండె పొంగుతుండగా యశోదను క్రీగంట చూస్తూ విల్లలను చుట్టూ కూర్చోబెట్టు కుని చెప్పాడు సాకేతరామ్.

